

جسٹم کے شہید چیئرمین بشیر قریشی کی ہلاکت کی تحقیقات بین الاقوامی ماہرین سے کرائی جائے۔ الطاف حسین جس طرح جنرل آصف نواز کی موت کی تحقیقات کیلئے بین الاقوامی ماہرین کو بلا یا گیا تھا اسی طرح بشیر قریشی کی موت کی تحقیقات کیلئے بھی بین الاقوامی ماہرین کو بلا یا جائے

جلد از جلد مکمل تحقیقات کروا کر اس کی رپورٹ سے عوام کو آگاہ کیا جائے۔ جسٹم کے رہنما ڈاکٹر نیاز کالانی سے فون پر گفتگو اردو بولنے والے سندھی اور سندھی بولنے والے سندھی کل بھی ایک تھے، آج بھی ایک ہیں، ہمیشہ ایک رہیں گے اور ملکر سندھ کے حقوق کی جدوجہد کرتے رہیں گے۔ الطاف حسین

آپ ہمارے بڑے کی حیثیت رکھتے ہیں، آپ کی بشیر قریشی سے بڑی قربت تھی، ڈاکٹر نیاز کالانی کی قائد تحریک الطاف حسین سے گفتگو جسٹم کے تمام رہنماؤں اور کارکنوں سے الطاف حسین کا ایک مرتبہ پھر ہمدردی اور یکجہتی کا اظہار

لندن: --- 19، اپریل 2012ء

متحدہ قومی موومنٹ کے قائد جناب الطاف حسین نے وفاقی حکومت سے مطالبہ کیا ہے کہ جے سندھ قومی محاذ (جسٹم) کے شہید چیئرمین بشیر قریشی کی ہلاکت کی تحقیقات بین الاقوامی ماہرین کی ٹیم سے کرائی جائے۔ انہوں نے یہ بات جسٹم کے رہنما ڈاکٹر نیاز کالانی سے فون پر گفتگو کرتے ہوئے کہی۔ اس موقع پر ڈاکٹر نیاز کالانی نے جناب الطاف حسین کو بتایا کہ بشیر قریشی کے کیمیکل کے نمونوں کی تحقیقات کرنے والے میڈیکل بورڈ کا یہی کہنا ہے کہ بشیر قریشی کی موت زہر دینے سے ہوئی ہے اور ہم چاہتے ہیں کہ بشیر قریشی کی موت کی تحقیقات عالمی اداروں سے کرائی جائے۔ آپ ہمارے بڑے کی حیثیت رکھتے ہیں اور آپ کی بشیر قریشی سے بڑی قربت تھی، ہم چاہتے ہیں کہ آپ عالمی اداروں سے تحقیقات کے مطالبہ میں ہمارا ساتھ دیں۔ جناب الطاف حسین نے جسٹم کے اس مطالبہ کی تائید کرتے ہوئے وفاقی حکومت سے مطالبہ کیا کہ جس طرح سابق آرمی چیف جنرل آصف نواز کی موت کی تحقیقات کیلئے بین الاقوامی ماہرین کو پاکستان بلا یا گیا تھا اسی طرح جسٹم کے شہید چیئرمین بشیر قریشی کو زہر دیے جانے کے معاملے کی تحقیقات بھی ایسے بین الاقوامی ماہرین سے کرائی جائے جو ڈی این اے اور دیگر ٹیسٹ کے ذریعے زہر سے ہونے والی اموات کی تحقیقات کرنے کے ماہر ہوں۔ جلد از جلد اس کی مکمل تحقیقات کروا کر اس کی رپورٹ سے عوام کو آگاہ کیا جائے کیونکہ بشیر قریشی کی ناگہانی ہلاکت کے بعد جسٹم کے کارکنوں سمیت سندھ بھر کے عوام میں بہت بے چینی پائی جاتی ہے۔ جناب الطاف حسین نے نیاز کالانی اور جسٹم کے تمام رہنماؤں اور کارکنوں سے ایک مرتبہ پھر ہمدردی اور یکجہتی کا اظہار کیا اور انہیں یقین دلاتے ہوئے کہا کہ اردو بولنے والے سندھی اور سندھی بولنے والے سندھی کل بھی ایک تھے، آج بھی ایک ہیں، ہمیشہ ایک رہیں گے اور ملکر سندھ کے حقوق کی جدوجہد کرتے رہیں گے۔

مراکش کے سفیر کا ایم کیو ایم کے قائد جناب الطاف حسین کی رہائش گاہ المعروف نائن زیرو عزیز آباد کا دورہ، رابطہ کمیٹی سے ملاقات

ملاقات میں ملک کی سیاسی، معاشی اور اقتصادی صورتحال سمیت باہمی دلچسپی کے دیگر امور پر تفصیلی تبادلہ خیال کیا گیا

کراچی: --- 19، اپریل، 2012ء

مراکش کے سفیر (Mr. Mohammad Rida Al Fassi) نے جمعرات کے روز ایم کیو ایم کے قائد جناب الطاف حسین کی رہائش گاہ المعروف نائن زیرو عزیز آباد کا دورہ کیا اور ایم کیو ایم کی رابطہ کمیٹی کی ڈپٹی کنوینر محترمہ نسرین جلیل سے ملاقات کی۔ اس موقع پر اعزازی قونصل جنرل (Mr. Ishtiaq Baig) انکے ہمراہ تھے۔ ملاقات میں ایم کیو ایم کی رابطہ کمیٹی کے رکن کنور خالد یونس اور حق پرست صوبائی وزیر فیصل سبزواری بھی موجود تھے۔ ملاقات میں ملک کی موجودہ سیاسی، معاشی اور اقتصادی صورتحال سمیت باہمی دلچسپی کے دیگر امور پر تفصیلی تبادلہ خیال کیا گیا۔ قبل ازیں مراکش کے سفیر کے نائن زیرو پینچے پر ایم کیو ایم کی رابطہ کمیٹی کے اراکین نے انہیں خوش آمدید کہا۔

نام نہاد قوم پرستوں نے اپنے ظرف و ضمیر کا ہی نہیں بلکہ پورے سندھ کا سودا کر لیا ہے  
 اراکین رابطہ کمیٹی ایم کیو ایم محمد انور، محمد اشفاق، انیس ایڈوکیٹ اور مصطفیٰ عزیز آبادی کا مشترکہ بیان  
 طاقتور ایجنسیاں ان نام نہاد قوم پرستوں کے پیچھے ہیں اور انہیں مستقل طور پر مالی منفعت بھی پہنچا رہی ہیں  
 نام نہاد قوم پرست اپنی اشتعال انگیزیوں کے ذریعے سندھ کے مستقل باشندوں کے درمیان ایک بار پھر نفرت و انتشار  
 اور تفریق پیدا کرنے کی کوششیں کر رہے ہیں  
 نام نہاد قوم پرست جتنی بھی سازشیں کر لیں، سندھ کے باشعور عوام انکی سازشوں کا شکار نہیں ہوں گے، اراکین رابطہ کمیٹی

لندن: --- 19 اپریل 2012ء

متحدہ قومی موومنٹ کی رابطہ کمیٹی کے ارکان محمد انور، محمد اشفاق، انیس ایڈوکیٹ اور مصطفیٰ عزیز آبادی نے اپنے مشترکہ بیان میں بعض نام نہاد قوم پرستوں کی جانب سے معصوم  
 سندھی عوام کو بھڑکانے کیلئے ایم کیو ایم کے خلاف اشتعال انگیز بیانات پر تبصرہ کرتے ہوئے کہا ہے کہ معصوم سندھی قوم کے نام نہاد قوم پرستوں نے اپنے ظرف و ضمیر کا ہی نہیں بلکہ  
 پورے سندھ کا سودا کر لیا ہے اور وہ معصوم سندھی عوام کو سندھ کے حقوق کے نام پر مستقل بیوقوف بنا رہے ہیں اور اپنی اشتعال انگیزیوں کے ذریعے سندھ کے مستقل باشندوں کے  
 درمیان ایک بار پھر نفرت و انتشار اور تفریق پیدا کرنے کی کوششیں کر رہے ہیں۔ اراکین رابطہ کمیٹی نے کہا کہ طاقتور اور پیسے والی سرکاری ایجنسیاں جو ماضی میں بھی سندھ میں  
 نفرتوں کے بیج بونے والے نام نہاد قوم پرستوں کی سرپرستی کرتی رہی ہیں وہی طاقتور ایجنسیاں آج بھی ان نام نہاد قوم پرستوں کے نہ صرف پیچھے ہیں بلکہ انہیں مستقل طور پر مالی  
 منفعت بھی پہنچا رہی ہیں۔ اراکین رابطہ کمیٹی نے کہا کہ نام نہاد قوم پرست سندھ کے مستقل باشندوں کے درمیان نفرتیں اور تفریق پیدا کرنے کی جتنی بھی سازشیں کر لیں، سندھ  
 کے باشعور عوام ان کے کردار کو اچھی طرح پہچانتے ہیں اور وہ ان کی سازشوں کا شکار نہیں ہوں گے۔

**تھرکول بجلی منصوبے کو عملاً ختم کرنا کھلی ملک اور عوام دشمنی ہے، اراکین قومی اسمبلی**

کراچی: --- 19 اپریل 2012ء

حق پرست اراکین قومی اسمبلی نے سندھ میں تھرکول سے سستی بجلی کی پیداوار کے منصوبے کو تکمیل کے آخری مراحل میں عملاً ختم کرنے کی شدید الفاظ میں مذمت کی ہے اور اسے کھلی  
 ملک اور عوام دشمنی قرار دیتے ہوئے مطالبہ کیا ہے کہ تھرکول سے سستی بجلی کے منصوبے کو جاری رکھنے کیلئے ہنگامی بنیادوں پر فنڈز فراہم کیے جائیں۔ اپنے مشترکہ بیان میں حق پرست  
 اراکین قومی اسمبلی نے کہا کہ ایسے حالات میں جب ملک میں بجلی کا بحران شدت اختیار کر چکا ہے اور فرنس آئل اور گیس سے پیدا ہونے والی بجلی کا شارٹ فال 6 ہزار میگا واٹ کی بلند  
 ترین حدوں کو کراس کر رہا ہے جس کے باعث کراچی سمیت دیگر صنعتی شہروں میں صنعتی و تجارتی مراکز تیزی سے تباہی کی جانب بڑھ رہے ہیں اور عوام سڑکوں پر بجلی کی لوڈ شیڈنگ  
 کے خلاف سراپا احتجاج ہیں ایسے میں تھرکول بجلی منصوبہ نہ صرف وقت کی اہم ضرورت ہے بلکہ ملک کو بجلی کے بحران سے باہر نکالنے کیلئے انتہائی مفید بھی ہے جسے فنڈز کی فراہمی سے  
 انکار کر کے ختم کرنا کھلی ملک اور عوام دشمنی ہے۔ انہوں نے کہا کہ ایک جانب آئل اینڈ گیس مافیا کی جانب سے فرنس آئل اور گیس کی قیمتوں میں اضافے کے اثرات تیزی سے بجلی  
 پر پڑ رہے ہیں اور بجلی دن بدن مہنگی ہوتی جا رہی ہے غریب عوام اپنا پیٹ کاٹ کر مہنگی ترین بجلی استعمال کرنے مجبور ہیں جبکہ دوسری جانب تھرکول سے سستی بجلی پیدا کرنے کے  
 منصوبے کو تکمیل کے آخری مراحل میں فنڈز روک کر سازش کے تحت ختم کیا جا رہا ہے اور فنڈز کی فراہمی کیلئے اسے مختلف شرائط سے منسلک کیا جا رہا ہے جو ملک کے غریب عوام کے  
 ساتھ سراسر ظلم و زیادتی کے مترادف ہے جس کی جتنی بھی مذمت کی جائے کم ہے۔ حق پرست اراکین قومی اسمبلی نے صدر آصف علی زرداری، وزیراعظم سید یوسف  
 رضا گیلانی، وفاقی وزیر پانی و بجلی نوید قمر سے مطالبہ کیا ہے کہ صوبہ سندھ میں تھرکول بجلی منصوبے کو ختم کرنے کا فی الفور نوٹس لیا جائے اور منصوبے کو ختم کرنے کی سازش میں ملوث  
 بااثر شخصیات کو سامنے لایا جائے۔

**ایم کیو ایم کے سوگوار کارکنان سے رابطہ کمیٹی کا اظہارِ تعزیت**

کراچی: --- 19 اپریل، 2012ء

متحدہ قومی موومنٹ کی رابطہ کمیٹی نے ایم کیو ایم ایڈلڈرز ونگ ناتھ کراچی سیکٹر یونٹ A-136 کے یونٹ انچارج سید اشرف حسین اور ایم کیو ایم سچل سیکٹر یونٹ عبداللہ شاہ غازی  
 گوٹھ کے کارکن محمد یوسف کی والدہ محترمہ فاطمہ کے انتقال پر گہرے دکھ اور انفسوس کا اظہار کیا ہے۔ ایک بیان میں رابطہ کمیٹی نے مرحومین کے تمام سوگوار لواحقین سے دلی تعزیت و  
 ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

## کم عمری میں M.Ed کی ڈگری حاصل کر کے عالمی ریکارڈ قائم کرنے والی فاطمہ نامدار نے قوم کا سرفخر سے بلند کر دیا ہے، ملک وسیم کھوکھر

لاہور:۔۔۔۔۔19 اپریل 2012ء

19 سال 8 ماہ 12 دن کی کم عمری میں M.Ed کی ڈگری حاصل کر کے عالمی ریکارڈ قائم کرنے والی فاطمہ نامدار کو خراج تحسین پیش کرتے ہوئے متحدہ قومی موومنٹ لاہور زون کے انچارج ملک وسیم کھوکھر نے کہا کہ فاطمہ نامدار نے قوم کا سرفخر سے بلند کر دیا ہے۔ انہوں نے کہا کہ فاطمہ نامدار قوم کا سرمایہ ہے اور گینز بک آف ورلڈ ریکارڈ میں نام کی شمولیت فخر کی بات ہے۔ انہوں نے کہا کہ ایسے طالب علموں کی حکومتی سطح پر حوصلہ افزائی کی جانی چاہیے تاکہ یہ ملک و قوم کی ترقی و خوشحالی میں اپنا کردار ادا کر سکیں۔

**ایم کیو ایم ملک میں غریب و متوسط طبقے کی حکمرانی قائم کرنے کیلئے حق پرستانہ جدوجہد کر رہی ہے، مبین الدین قاضی ایڈووکیٹ**

**ایم کیو ایم پنجاب ہاؤس لاہور میں منعقدہ متحدہ سوشل فورم کے ذمہ داران کی میٹنگ سے اظہار خیال**

لاہور:۔۔۔۔۔19 اپریل، 2012ء

ایم کیو ایم پنجاب ہاؤس لاہور میں متحدہ سوشل فورم کی میٹنگ کا انعقاد کیا گیا۔ جس میں متحدہ سوشل فورم کے انچارج مبین الدین قاضی ایڈووکیٹ، جوائنٹ انچارج میاں سرفراز ڈو، عدنان انیس، ملک ہمایوں حسین، ڈاکٹر کامران، منیر احمد سمیت دیگر اراکین سمیت مختلف شعبہ ہائے زندگی سے تعلق رکھنے والے افراد نے شرکت کی۔ اس موقع پر مبین الدین قاضی ایڈووکیٹ نے میٹنگ کے شرکاء سے اظہار خیال کرتے ہوئے کہا کہ ایم کیو ایم ملک میں غریب و متوسط طبقے کی حکمرانی قائم کرنے کے لئے حق پرستانہ جدوجہد کر رہی ہے۔ انہوں نے کہا قائد تحریک جناب الطاف حسین نے آج سے 33 سال قبل ملک کے 98 فیصد غریب و متوسط طبقے سے تعلق رکھنے والے باشعور نوجوان کو بااختیار کرنے کی جس جدوجہد کا آغاز کیا تھا آج دنیا قائد جناب الطاف حسین کی اس جدوجہد کا اعتراف کر رہی ہے اور آج ملک میں بسنے والی تمام قومیتوں، مذاہب اور مکاتب فکر سے تعلق رکھنے والے عوام ایم کیو ایم کے پرچم تلے جمع ہو رہے اور انشاء اللہ وہ دن آنے والا ہے جب قائد تحریک جناب الطاف حسین کی رہنمائی میں اس ملک کے مظلوم عوام کا انقلاب برپا ہوگا۔

**ایم کیو ایم واحد سیاسی جماعت ہے جو غریب و متوسط طبقے کے حقوق کیلئے عملی جدوجہد کر رہی ہے، شمولیت اختیار کرنے والے افراد کے تاثرات**

**ایم کیو ایم نے الیکشن میں پیسوں کی سیاست کو ختم کرے گی جس سے معاشرے میں کرپشن کا بھی خاتمہ ہوگا، زاہد ملک**

اسلام آباد۔۔۔۔۔19 اپریل 2012ء

ایم کیو ایم کے قائد جناب الطاف حسین کے نظریہ اور فکر و فلسفہ سے متاثر ہو کر اسلام آباد کی ممتاز سیاسی و سماجی شخصیت راجہ ظفر شاہد اور راجہ ریاست نے اپنی برادری اور دوستوں سمیت ایم کیو ایم میں شمولیت اختیار کرنے کا اعلان کیا ہے۔ یہ اعلان انہوں نے جمعرات کے روز اسلام آباد کے علاقے چھٹے بختاور میں منعقدہ کارنر میٹنگ کے اجتماع کے دوران کیا۔ اس موقع پر ایم کیو ایم کی سینٹرل ایگزیکٹو کونسل کے رکن زاہد ملک، ضلع اسلام کے انچارج یاسر علی و اراکین ضلعی کمیٹی اور ایم کیو ایم کے کارکن چوہدری الیاس سمیت حق پرست عوام کی بڑی تعداد موجود تھی۔ شمولیت اختیار کرنے والے افراد نے اپنے جذبات کا اظہار کرتے ہوئے کہا کہ ایم کیو ایم واحد سیاسی جماعت ہے جو غریب و متوسط طبقے کے حقوق کیلئے عملی جدوجہد کر رہی ہے تاکہ ملک میں غریب و محکوم عوام کی حکمرانی قائم ہو سکے۔ انہوں نے کہا کہ قائد تحریک جناب الطاف حسین واحد رہنماء ہیں جو جاگیر دارانہ و ڈیرانہ نظام کیخلاف عملی جدوجہد کر رہے ہیں یہی وجہ ہے کہ آج ہم اپنی برادری کے افراد کے ہمراہ ایم کیو ایم میں شمولیت اختیار کر رہے تاکہ غریب و متوسط طبقے کے حقوق کیلئے کی جانے والی جدوجہد میں قائد تحریک جناب الطاف حسین کے دست باز و بن سکیں۔ اس موقع پر کارنر میٹنگ کے اجتماع سے ایم کیو ایم کی سینٹرل ایگزیکٹو کونسل کے رکن زاہد ملک، ضلع اسلام کے انچارج یاسر علی اور دیگر نے خطاب کرتے ہوئے کہا کہ پنجاب میں بھی ایم کیو ایم اتنی ہی منظم اور ڈسپلن طرز پر قائم ہے جتنی کراچی یا حیدرآباد میں ہے، عام آدمی کو اسمبلیوں میں پہنچانا، ایم کیو ایم کے منشور کا حصہ ہے۔ اور اس کا عملی مظاہرہ ایم کیو ایم نے کر کے بھی دکھایا۔ انہوں نے کہا کہ اہلیان پنجاب اس بات کے گواہ رہیں کہ ایم کیو ایم تبدیلی کا آغاز کر چکی ہے اور انشاء اللہ آئندہ الیکشن میں ایم کیو ایم پنجاب میں ہر قومی اسمبلی اور صوبائی اسمبلی کی نشست پر اپنے کارکنان کو جاگروں اور ڈویروں کے مقابلے میں امیدوار کھڑا کرے گی اور انشاء اللہ فتح حق پرستوں کی ہی ہوگی۔ انہوں نے کہا کہ قائد اعظم محمد علی جناح کے پاکستان کو بچانے کے لئے حق پرستوں کا ساتھ دیں اور قائد تحریک جناب الطاف حسین کے ہاتھ مضبوط کریں اور اپنے میں سے پڑھے لکھے متوسط طبقے کے افراد کو الیکشن میں منتخب کروا کر اسمبلیوں میں پہنچائیں تاکہ اسمبلیوں میں کسانوں، ہاریوں، مزدوروں اور مڈل کلاس کی نمائندگی ہو سکے۔ انہوں نے کہا کہ ایم کیو ایم نے الیکشن میں پیسوں کی سیاست کو ختم کرے گی جس سے معاشرے میں کرپشن کا بھی خاتمہ ہوگا۔ ایم کیو ایم کی سینٹرل ایگزیکٹو کونسل کے رکن زاہد ملک نے ایم کیو ایم میں شامل ہونے والے افراد کو قائد تحریک جناب الطاف حسین کی جانب سے مبارکباد پیش کی۔



## مشن و مقصد کے حصول کی جدوجہد میں شامل لوگ کسی بھی قسم کی قربانی دینے سے گریز نہیں کرتے، محمد شریف

حیدرآباد۔۔۔ 19 اپریل 2012

متحدہ قومی موومنٹ حیدرآباد کے زول انچارج محمد شریف نے کہا ہے کہ مشن و مقصد کے حصول کی جدوجہد میں شامل لوگ نہ صرف اپنے وقت خواہشات اور مال کی قربانی دیتے ہیں بلکہ اپنی جان کی قربانی بھی دینے سے گریز نہیں کرتے اور ان قربانیوں سے نہ صرف جدوجہد اور تحریک مضبوط ہوتی ہے بلکہ دنیا کے سامنے مشن اور مقصد کی سچائی بھی ثابت ہو جاتی ہے ان خیالات کا اظہار انہوں نے سیکٹر-1 میں منعقد ہونے والے جنرل ورکرز اجلاس سے خطاب کرتے ہوئے کیا اجلاس میں جوائنٹ زول انچارج ذوالفقار علی خان زادہ، سیکٹر و یونٹس کے ذمہ داران و کارکنان نے کثیر تعداد میں شرکت کی۔ انہوں نے مزید کہا کہ ہم اپنے شہداء کی قربانیوں کو رائیگاں نہیں جانے دیں گے تحریک سے وابستہ ایک ایک کارکن کو اپنے آپ کو مکمل طور پر نظر پاتی سانچے میں ڈھالنا ہوگا اور قائد تحریک جناب الطاف حسین کی تعلیمات پر عمل پیرا ہونا ہوگا، انہوں نے کہا کہ تحریک کسی فرد واحد یا فرد کے خاندان کے مفادات کیلئے نہیں بلکہ اجتماعی مفاد کیلئے ہوتی ہے لہذا تحریک میں شمولیت کے بعد اپنے اور اپنے خاندان کے مفادات کو اجتماعی مفادات پر قربان کرنا پڑتا ہے انہوں نے کہا کہ تحریک کی کامیابی کیلئے ضروری ہے کہ تحریک کو شعوری طور پر تسلیم کرتے ہوئے اپنے آپ کو مکمل طور پر تحریک کے سپرد کر دیا جائے انہوں نے مزید کہا کہ جس ملک میں قائد تحریک جناب الطاف حسین جیسے لیڈر نے جنم لیا وہاں امید کی کرنیں ضرور روشن ہوتی ہیں انہوں نے کہا کہ ہم سب کو مل کر قائد تحریک کے فکر و فلسفہ پر عمل پیرا ہو کر ظلم و جبر کے خاتمہ کے لئے اس جدوجہد کو جاری رکھنا ہوگا جس کے لئے اس تحریک کی بنیاد رکھی گئی۔

